



Il-Beatu Ġorġ Preca u Had-Dingli

miktub mis-Superjur N. Spiteri - Museum Subien, Dingli




Meta ftit taż-żmien ilu konna qed inqassmu fid-djar il-ktieb "Is-Sena tas-Sinjur" bhala parti mit-thejjja għall-beatifikazzjoni ta' Dun Ġorġ Preca, hadna gost nisimghu l-anzjani jsemmu dak li jiftakru huma dwar dan il-qassis qaddis Malti. Smajniehom jirakkontaw b'ċerta nostalgija dak li Dun Ġorġ kien jgħid u jagħmel meta kien iżur Had-Dingli aktar minn nofs seklu ilu. Bilfors li dan is-sacerdot kien igawdi fama ta' qdusija mhux tas-soltu biex kliemu u għemilu baqghu stampati daqshekk ċar fil-qalb u fil-moħħ ta' daqstant nies.

Jiftah il-Museum tal-bniet

Dun Ġorġ kien iqis lil Malta kollha bhala l-għalqa tiegħu u kont tarah jiġri minn raħal għal ieħor ixerred il-kelma t'Alla bla mistrieħ ta' xejn. Fit-tletinijiet beda jiġi wkoll Had-Dingli. Dak iż-żmien bhala kappillan kien hawn Dun Ġuzepp Lanzon (1933-1942), qassis mill-Birgu u ammiratur kbir tiegħu. Jista' jkun li kien dan il-kappillan li talab lil Dun Ġorġ biex jiftaħ id-djar tad-duttrina fir-raħal tagħna. Hu x'inhu ftit wara l-hatra tiegħu Dun Ġorġ beda jagħti xi konferenzi f'Had-Dingli u f'April ta' l-1934 fetah il-Museum tal-bniet. L-ewwel superjura kienet Ġuzeppina Calleja minn Birkirkara u fil-bidu l-laqghat kienu jsiru fid-Domus. Xahar biss wara, iżda, it-tagħlim tad-duttrina beda jsir fid-dar numru 10 fi Triq San Rokku fejn baqa' sa Jannar ta' l-1961.

Għajnuna f'waqtha

Dun Ġorġ sab hafna għajnuna mis-Sur Toni Abela meta gie biex jiftaħ il-Museum f'Had-Dingli. Is-Sur Abela kien jafu lil Dun Ġorġ u kien saħansitra jattendi għall-konferenzi tiegħu fil-hanut tas-Sur Nikol Caruana fil-Belt. Huwa kien diġà kera d-dar fi Triq San Rokku lis-soċji bniet u issa Dun Ġorġ talbu biex jibni post ieħor biex fih ikun jista' jsir it-tagħlim tad-duttrina lis-subien ukoll. Dik il-habta s-Sur Abela ma kienx f'pożizzjoni li jibni, iżda mqawwi mill-kelma ta' Dun Ġorġ li Alla jipprovi daħal għall-bini ta' din id-dar u Alla pprovidielu tassew. F'Marzu ta' l-1936 Dun Ġorġ innifsu daħal jara x-xogħol li kien għaddej wara konferenza li kien għadu kif għamel fil-knisja u deher ferhan bil-progress li kien qed isir. Id-dar il-gdida kienet tinsab eżatt faċċata tal-knisja parrokkjali.




Dun Ġorġ Preca li habbrek biex jinfetah il-Museum ġewwa Had-Dingli

Il-fergħa tas-subien

Issa kien wasal iż-żmien li jinfetah il-Museum tas-subien ukoll. Fil-fatt xi żgħażaġ minn Had-Dingli kienu diġà saru membri tas-Socjetà ta' Dun Ġorġ iżda qatt ma ltaqghu jew għallmu fir-raħal peress li Museum kien għad m'hemmx. Wiehed minn dawn iż-żgħażaġ kien Salvu Azzopardi. Huwa kien ilu soċju sa mill-1922 u dam hafna snin jattendi fil-Qasam ta' Bormla, Haż-Żebbug u r-Rabat. Meta nfetah il-Museum f'Had-Dingli fl-1936 huwa gie maħtur superjur u baqa' f'din il-kariga sa l-1974. Għall-bidu kien ilaqqa' litfal u ż-żgħażaġ fid-Domus iżda ftit wara t-tagħlim beda jsir fid-dar il-gdida li s-Sur Abela kera lis-Socjetà.

Laqghat li hafna baqghu jiftakru

Dun Ġorġ dam hafna snin jiġi Had-Dingli. Għalkemm ma kienx iżur ir-raħal ta' spiss, il-konferenzi tiegħu kienu jkun ferm mistennija. Darba, fi żmien il-kappillan Lanzon, għamel saħansitra l-eżercizzi tar-Randan. Peress li kellu fama ta' qaddis kull meta kienet tigri l-kelma li ġej Dun Ġorġ tista' tghid ir-raħal kollu kien jikkonkorri. Generalment il-laqghat kienu jsiru fil-knisja. Huwa kien joqghod bil-qieghda fuq siggu hdejn l-altar in-naħa tal-lemin u jfisser il-Kelma t'Alla bil-mod sempliċi iżda persważiv tiegħu. Ġieli anke kien jgħalliem lis-semmiegħa xi poezija b'messagg reliġjuż u haġa tal-ghageb in-nies kienu jibqghu jiftakruha anke hafna snin wara. Fi tmiem kull konferenza



Salvo Azzopardi, haddiem tatarzna u l-ewwel superjur ta' Had-Dingli

mbagħad kien ibierek il-helu u jqassmu lil dawk prezenti biex jintuza waqt il-mard.

Kultant Dun Ġorġ kien jagħmel xi konferenzi anke barra t-triq, l-aktar meta kien iżur il-Museum tal-bniet fejn ma tantx kien hemm spazju. Kienu johorgulu mejda u sigġu u joqghod jghallem lil dawk li jingabru fit-triq li ma kinux ikunu ffit. Huwa kien jesigi attenzjoni minn kulhadd u mhux l-ewwel darba li ċanfar lil xi tfal li ma kinux joqoghdu attenti jew itellfu lill-oħrajn. Haġa oħra li kien jinsisti fuqha kienet id-diċenza fl-ilbies. Ġieli bi skop ta' korrezzjoni ma kienx iħalli lis-superjura tagħti helu lill-bniet li fl-opinjoni tiegħu ma kinux ikunu liebsa kif support.



Il-kappillan Dun Ġuzepp Lanzon, ammiratur kbir ta' Dun Ġorġ

L-aħħar żjarat

Naturalment aktar ma beda jikber Dun Ġorġ aktar bdew isiru rari ż-żjarat tiegħu ġewwa Had-Dingli. B'danakollu n-nies xorta waħda baqgħet xewqana li tisingħu. Hekk, ngħidu ahna, meta kien imissu jitkellem hu waqt is-Sajda Museumina fil-25 ta' Settembru 1956 il-knisja bilkemm wesgħet lil dawk li ngabru biex jisimghuh, haġa li kienet tigri kull fejn Dun Ġorġ kien jagħmel xi konferenza. L-aħħar darba li Dun Ġorġ ġie Had-Dingli kien fid-19 ta' Jannar 1960. Din id-darba kienet żjara privata fid-dar tas-Socju Ninu Ebejer li kien qiegħed imut. Kien missieru Patist li talab lil Dun Ġorġ jiġi jagħtih l-aħħar assoluzzjonu u Dun Ġorġ aċċetta minħabba li għal hafna snin Patist kien iwasslu bil-karozza tiegħu kull fejn kien ikollu bżonn, fosthom meta kien jiġi jippriedka f'Had-Dingli.

Tissokta l-opra ta' Dun Ġorġ

Huwa veru li fl-imghoddi n-nies tar-raħal tagħna kellhom ix-xorti li jilqgħu fosthom lil Dun Ġorġ għal diversi drabi iżda ma nkunux niżbaljaw jekk ngħidu li l-akbar servizz li Dun Ġorġ ta lil Had-Dingli kien permezz tas-socji rġiel u nisa tal-għaqda tiegħu. Tul dawn l-aħħar 67 sena dawn qatt ma waqfu jghaddu lit-tfal, liż-żgħażaġh u lill-kbar dak li huma ħadu minghand il-fundatur tagħhom. Hu stess kien iħobb jirrepeti li t-tagħlim huwa l-ghajn ta' kull ġid u huma dan dejjem fittxew li jagħmlu, li jwasslu l-Kelma t'Alla liż-żgħar u lill-kbar mill-aħjar li jistgħu. Jalla r-raħal tagħna jibqa' jgawdi mill-hidma ta' dawn is-socji u jalla lkoll kemm ahna, speċjalment il-ġenituri, nibqgħu nikkoperaw biex is-siġra li hawwel Dun Ġorġ tissokta tagħmel il-frott fir-raħal tagħna. Għall-grazzja t'Alla issa għandha żewġ idjar mill-isbah fejn it-tfal jistgħu jingabru għat-tagħlim u li tassew jixirqu liż-żminijiet tal-lum. Wiehed jittama li bħal fl-imghoddi dawn jibqgħu jservu biex fis-snin li ġejjin ulied il-poplu jirċievu fihom dak it-tagħlim u dik il-formazzjoni nisranija kif dejjem xtaq il-Beatu Ġorġ Preca.



Id-djar il-godda tad-duttrina, waħda għas-subien u l-oħra għall-bniet